

دینی مدارس — مثالی اور قابل تقلید درس گاہیں

دینی مدارس اور ان کے نصابِ تعلیم سے متعلق چند سوالات اور ان کے جوابات

حضرت مولانا قاری محمد حنیف جالندھری
ناظم اعلیٰ وفاق المدارس العربیہ پاکستان

السلام علیکم ورحمۃ اللہ وبرکاتہ!

محترم جناب راشد بخاری صاحب

گرامی نامہ باعثِ شکر ہوا۔

گرامی نامہ کے ساتھ سوالنامہ بھی ملا۔ احقر اپنی مصروفیات کے باعث زیادہ تفصیل کی بجائے اصولی نکات اور اجمال پر ہی اکتفاء کر سکے گا، تاہم امید ہے کہ آپ کے سوالوں کے بنیادی جوابات اس میں آجائیں گے۔

س۔ آپ کے نزدیک اسلامی نظامِ تعلیم سے کیا مراد ہے؟

ج۔ اسلامی نظامِ تعلیم کے دو مصداق ہیں: (الف) یہ کہ اس کا نظام اور نصابِ تعلیم دونوں اسلامی تعلیمات کے مطابق ہوں یعنی اس کا نصابِ علوم اسلامیہ، قرآن و سنت اور فقہ، اور اس کے معاون علوم پر مشتمل ہو، اور نظریہ تعلیم بھی قرآن و سنت کی ہدایات کے مطابق ہو جس کا مقصد قرآن و سنت اور دیگر اسلامی علوم کی حفاظت اور مسلم معاشرہ کا ان سے تعلق قائم رکھنا، مساجد و مدارس کے نظام کو قائم رکھنا، اس کے لیے رجال کا فراہم کرنا اور یورپ کی تہذیبی و نظریاتی یلغار کا مقابلہ کرتے ہوئے اسلامی طرزِ معاشرت اور عقائد کی حفاظت کرنا۔ (ب) ایسا نظامِ تعلیم جس میں عصری علوم کی تعلیم دی جائے۔ عقائد اور اسلامی حکام کی تعلیم واجبِ حد تک ہو۔ تاہم اس میں لادینی نظریات اور مغربی تہذیب کی تعلیم نہ دی گئی ہو۔ اسلام کے مسلحہ عقائد و نظریات اور احکام و مسائل کے خلاف کوئی بات نہ ہو۔ جس کا حاصل یہ ہے کہ اس نظامِ تعلیم میں نصابِ تعلیم اگرچہ اسلامی نہیں، لیکن اس نظامِ تعلیم کا مقصد کسی کو بے دین یا سیکولر بنانا بھی نہیں، نہ ہی سازش کے طور پر اسلامی عقائد و نظریات کو نشانہ بنانا مقصود ہے۔ بیشتر مسلم ممالک کے سرکاری ادارے اسی طرح کے نظامِ تعلیم کی خدمات انجام دے رہے ہیں۔

س۔ پاکستان کے طبقاتی نظامِ تعلیم میں مدارس کی علاحدہ حیثیت، اسلامی نظامِ تعلیم کی طرف پیش رفت میں معاون ہے

کاوٹ؟ یا مزید طبقات پیدا کر رہی ہے؟

ج۔ مدارس طبقاتی نظامِ تعلیم کے حق میں ہیں۔ قیامِ پاکستان سے قبل، علی گڑھ کے نظامِ تعلیم اور دیوبند کے نظامِ تعلیم دو نف بلکہ متضاد مقاصد کے لیے وجود میں آئے۔ دونوں طبقات نے نیک نیکی کے ساتھ قوم کے سامنے اپنا پروگرام رکھا۔ علی گڑھ کی نظر مسلمانوں کی قومی زندگی اور دنیاوی ترقی پر تھی۔ دیوبند نے مسلمانوں کی دینی فلاح اور علوم قرآن و سنت کی اہمیت کی طرف توجہ کی، لیکن قیامِ پاکستان کے بعد علی گڑھ اور دیوبند کی تحریکوں کو ایک دوسرے کے قریب آنا چاہیے تھا جس

کے لیے ابتدائی لائحہ عمل یہ ہے کہ میٹرک تک تعلیم ہر شہری کے لیے لازمی قرار دی جائے اور اس کے لیے ایک طرز کے تعلیمی ادارے ہوں جن میں کسی قسم کی طبقاتی ترجیحات نہ ہوں۔ میٹرک کے بعد تعلیم کو انجیئرنگ، میڈیکل، تاریخ، قانون اور علم دین وغیرہ میں تقسیم کر دیا جائے۔ حکومت جس طرح میڈیکل کالج کے سند یافتہ کو کوالیفائیڈ تسلیم کرتی ہے اسی طرح دینی مدارس کے فضلاء کی حیثیت کو بھی تسلیم کرے۔

س۔ ہمہ جہت اسلامی شخصیت کی تشکیل میں مدارس کیا کردار ادا کر رہے ہیں؟ اور آپ کیا محسوس کرتے ہیں کہ کن پہلوؤں سے مدارس کے نظامِ تعلیم میں بہتری کی ضرورت ہے؟

ج۔ مدارس کے وسائل محدود اور مسائل بے شمار ہیں۔ ہمہ جہت اسلامی شخصیت کی تیاری کے لیے قوم، مدارس اور حکومت کا اشتراک و اخلاص ضروری ہے، لیکن یہاں صورت حال یہ ہے کہ حکومت سرے سے مدارس کے وجود ہی کو برداشت کرنے کے لیے تیار نہیں۔ جب مدارس کو اپنی جان ہی کے لالے پڑے ہوں، تو جامع شخصیات کی تیاری کیوں کر ممکن ہوگی۔ تاہم ہمیں یہ تسلیم ہے کہ مدارس کے فضلاء کے لیے کسی بین الاقوامی زبان میں مہارت، معاصر فلسفہ ہائے حیات کا مطالعہ، ابلاغ عامہ کے جدید ذرائع سے واقفیت اور اسلام کی دعوت، ترجمانی اور دفاع کی صلاحیتوں کا حامل ہونا ضروری ہے۔ مدارس اس طرف توجہ کر رہے ہیں۔ ان شاء اللہ مستقبل قریب میں بہتر نتائج کی توقع ہے۔

س۔ مدارس میں اصلاحات کے لیے حکومت کے اقدامات کو آپ (۱) مدارس کے ایک نمائندے کے طور پر اور (۲) ایک مسلمان عالم اور شہری کی حیثیت سے کس انداز میں دیکھتے ہیں؟ (رجسٹریشن/ امداد/ جدید مضامین کی شمولیت/ ماڈل مدارس/ مدرسہ بورڈ)

ج۔ مدارس میں اصلاحات کے حکومتی اقدامات سے متعلق ہمارا تجربہ کافی تلخ ہے۔ حکومتوں کے اپنے ایجنڈے ہوتے ہیں۔ امداد، رجسٹریشن اور جدید مضامین وغیرہ اس ایجنڈے کی تکمیل کے مدارج و مراحل ہیں۔ اس سلسلہ میں ہم نے حکومتی نمائندوں کو اپنے تحفظات سے آگاہ کر دیا ہے۔ باقی فی نفسہ ہم رجسٹریشن اور عند الضرورت جدید مضامین کو شامل نصاب کرنے کے مخالف نہیں ہیں۔

س۔ کیا مدارس کی رجسٹریشن ضروری ہے؟ اگر ہے تو کیوں؟ اگر نہیں تو کیوں؟

ج۔ ہم مدارس کی رجسٹریشن کے حق میں ہیں۔ مدارس کی رجسٹریشن سوسائٹی ایکٹ ۱۸۳۵ء کے تحت ہونی چاہیے جیسے کہ اب تک ہوتی چلی آئی ہے۔ اسی طرح ملک کے پانچوں مسلمہ وفاقوں سے الحاق کو بھی رجسٹریشن تصور کیا جانا چاہیے۔

س۔ حکومتی اصلاحات کے ایجنڈے پر مدارس کے تحفظات کیا ہیں؟ کیسے دور ہو سکتے ہیں؟

ج۔ ہمیں سب سے زیادہ اندیشہ یہ ہے کہ حکومت مختلف طریقوں سے مدارس کی آزادی و خود مختاری کو سلب کرنا چاہتی ہے۔ اگر حکومت کے ذمہ دار حضرات ارباب ”وفاق“ کو یہ ضمانت دیں کہ حکومت مدارس کے تعلیمی و انتظامی معاملات میں کسی قسم کی مداخلت نہیں کرے گی اور وہ خیر خواہی کے ساتھ مدارس سے تعاون کرنا چاہتی ہے تو اپنے قواعد و ضوابط کے مطابق اس

پر غور کیا جاسکتا ہے۔

س۔ ماڈل مدارس اور اس کے حوالے سے اب تک کے تجربات کے بارے میں آپ کی رائے؟

ج۔ ماڈل مدارس اپنی ناکامی کا خود منہ بولتا ثبوت ہیں۔ ابھی تک ان کی کوئی کارکردگی سامنے نہیں آئی۔ آئندہ بھی یہی توقع ہے۔ دنیاوی تعلیم کے سرکاری اداروں کی کارکردگی قوم کے سامنے ہے۔ پرائیوٹ اداروں کے مصارف ادا کرنے کی سکت رکھنے والے تمام والدین ان کے مقابلہ میں پرائیوٹ تعلیمی اداروں کو ترجیح دیتے ہیں جو حکومت عصری تعلیمی اداروں کے معیار کو بلند نہیں کر سکی وہ ماڈل مدارس کیا قائم کرے گی؟

س۔ مدارس کے فارغ التحصیل طلبہ کا مستقبل؟ امام/خطیب/مفتی یا کچھ اور بھی؟

ج۔ مدارس کے فضلاء کا فراغت کے بعد امام، خطیب، مفتی یا مدرس ہونا کچھ کم اعزاز نہیں کہ اسے سوالیہ نشان بنایا جائے۔ قوم و ملت کی دینی رہنمائی کے لیے ان مناصب کے لیے افراد کی تیاری شرعاً اور عقلاً ضروری ہے۔ حکومت کی مدارس اور مساجد کے بارے میں جو پالیسی ہے وہ سب پر عیاں ہے۔ اس حال میں اگر ائمہ و خطباء اور مدرسین و مبلغین کی فراہمی بھی بند ہو جائے تو مساجد و مدارس کو کون آباد کرے گا؟

س۔ کیا موجودہ مدارس کا ڈھانچہ نوا بادیاتی دور کی وراثت ہے اور محض رد عمل اور تحفظات کی پالیسی پر گامزن ہے؟ جیسا کہ کچھ لوگوں کا خیال ہے؟

ج۔ مسلمانوں میں درس و تدریس کا سلسلہ دو ربہوت سے جاری ہے۔ برصغیر میں انگریزوں کی آمد اور تسلط کے بعد علماء کرام نے محسوس کیا کہ انفرادی سطح اور مسلم ریاستوں کے وظائف پر چلنے والے مدارس کی بجائے اجتماعی اور عوامی تعاون سے ایسے تعلیمی اداروں کی ضرورت ہے جو نہ صرف دینی علوم بلکہ مسلمانوں کی تہذیب و معاشرہ کی حفاظت بھی کریں۔ گویا مدارس دینیہ فی الحقیقت حفاظت دین کی ایک تحریک ہے۔ انہیں محض نوا بادیاتی دور کی وراثت کہنا صحیح نہیں۔

س۔ اس سے قطع نظر کہ دوسرے خصوصاً مغرب والے ہم سے اور ہمارے نظام تعلیم سے کیا چاہتے ہیں؟ کیا ہم نے سوچا ہے کہ خود ہم اپنے نظام تعلیم اور خود سے کیا چاہتے ہیں؟ اور اپنے کردار کو موثر بنانے کے لیے ہم کیا کر رہے ہیں؟

ج۔ دینی مدارس کے نظام تعلیم میں اصلاح و ترمیم سے اہل مدارس نے کبھی صرف نظر نہیں کیا۔ ضرورت کے مطابق اس میں اصلاحات ہوتی رہتی ہیں۔ تاہم یہ حقیقت قابل تسلیم ہے کہ ہمارے فضلاء دوسرے ادیان و مذاہب اور معاصر فلسفہ ہائے حیات کے تقابلی مطالعہ میں کمزور ہیں۔ اسی طرح موجودہ دور کے تقاضوں کے مطابق ایک عالم دین میں اتنی لیاقت و صلاحیت ہونی چاہیے کہ وہ اپنے مافی الضمیر کو بین الاقوامی زبانوں عربی/انگلیش میں ادا کر سکے یا کم از کم سمجھ سکے۔

س۔ خواتین کی تعلیم کے فروغ کے لیے مدارس نے کیا اقدامات کیے ہیں اور مدارس البنات میں خواتین کو کیا تعلیم دی جا رہی ہے؟ اور وہ معاشرے اور گھر میں ان کے کردار کی ادائیگی کے لیے کس طرح معاون ہے؟

ج۔ مدارس البنات میں مکمل درس نظامی بنین کے مقابلہ میں قدرے اختصار کے ساتھ پڑھایا جا رہا ہے۔ اس کی ترقی و

مقبولیت کا اندازہ اس سے لگایا جاسکتا ہے کہ زرتہ سال وفاق المدارس العربیہ کے عالیہ کے امتحان میں طالبات کی تعداد طلبہ کے مقابلہ میں تقریباً ڈیڑھ گنا تھی۔ احکام شریعت سے پوری طرح باخبر ہونے کی وجہ سے بچیاں گھر اور معاشرے میں ایک مسلمان عورت کی حیثیت سے اپنی ذمہ داریاں باحسن طریقے سے پوری کر رہی ہیں۔

س۔ گزشتہ دنوں آپ کو ناروے/ امریکہ وغیرہ کا دورہ کرنے کا موقع ملا۔ وہاں پر آپ کی مصروفیات کی نوعیت کب رہیں؟

☆ آپ کے خیال میں وہاں کے لوگوں کی خاص طور پر دلچسپی کیا ہے؟ اور ان کے تحفظات کیا ہیں؟ ☆ وہ اس کے لیے کیا اقدامات کر رہے ہیں؟ اور ان اقدامات کے کیا نتائج نکلیں گے؟

ج۔ ناروے کا دورہ گورنمنٹ آف ناروے کی دعوت پر تھا جس میں تمام مکاتب فکر کے علماء کرام شامل تھے اور بنیادی مقصد مدارس کے بارے میں پائی جانے والی غلط فہمیوں کا ازالہ تھا۔ اس کے ساتھ دوسرے مذاہب کے ساتھ ڈائیلاگ اور اسلام کا صحیح تعارف پیش کرنا تھا۔ امریکہ کے دورے کے مقاصد بھی یہی تھے، البتہ اس دورے میں طبقہ علماء کی نمائندگی میں نے کی تھی۔ دونوں ممالک میں مختلف یونیورسٹیوں، کالجوں اور مختلف مذاہب کی عبادت گاہوں میں خطاب اور علماء سے ملاقات اور تبادلہ خیالات میں زیادہ وقت صرف ہوا۔ اس کے علاوہ پاکستانی کمیونٹی کے مختلف طبقات سے ملاقات ہوئی۔

☆ وہاں کے عوام، اسلام کے بارے میں جاننے کے خواہش مند ہیں۔ البتہ پروپیگنڈہ کا شکار ہونے کی وجہ سے اسلام کی نشاۃ ثانیہ سے خائف ہیں۔

☆ وہ اسلام کی ان تمام اقدار کو اپنے اندر رائج ہونے دیتے جو ان کی روایات اور معاشرت سے اعلیٰ و ارفع ہیں اور تقابلی صورت میں مغربی معاشرت کی شکست لازمی ہے۔

س۔ مدارس کی تعداد/ اعداد و شمار؟

ج۔ پاکستان میں اس وقت مدارس دیدیہ کی تعداد ساڑھے تیرہ ہزار ہے جن میں ۱۲ لاکھ سے زائد طلبہ و طالبات تعلیم حاصل کر رہے ہیں اور تقریباً ۵۳ ہزار اساتذہ و معلمات تعلیمی فرائض انجام دے رہے ہیں۔

س۔ آغا خان بورڈ اور پاکستان کا نظام تعلیم۔ حکومتی اقدامات؟

ج۔ ہم آغا خان بورڈ کے قیام کو پاکستان میں نظام تعلیم بالخصوص اسلامی شخص کے لیے نہایت مفرد اور سازش سمجھتے ہیں۔ اس کی مدافعت ہر ذی شعور پاکستانی پر لازم ہے کیوں کہ اسلامی نقطہ نظر سے لکھنے پڑھنے اور تعلیم یافتہ ہونے میں فرق ہے۔ مغرب ہمیں لکھنا پڑھنا تو سکھانا چاہتا ہے لیکن تعلیم یافتہ نہیں دیکھنا چاہتا۔

س۔ اتحاد تنظیمات مدارس دیدیہ کا کردار؟

ج۔ ”اتحاد تنظیمات مدارس دیدیہ“ مختلف مکاتب فکر کے مدارس کا مشترکہ فورم ہے جس نے گزشتہ سالوں میں مدارس کے تحفظ و استقلال کے لیے قابل قدر خدمات انجام دی ہیں۔ اتحاد کی بدولت ہمیں بہت سے مسائل میں کامیابی حاصل

ہوئی۔ ان شاء اللہ یہ اتحاد آئندہ بھی اپنا کردار ادا کرتا رہے گا۔

س۔ آئی پی ایس کے سینینارز میں مدارس کے نمائندوں کی طرف سے بہت سی تجاویز سامنے آئیں جن میں سے چند ایک درج ذیل ہیں۔ براہ کرام ان پر اپنی رائے دیجیے؟ ☆ قومی سطح پر مدارس کی نمائندگی کے لیے ایک ایسے وسیع البیاد ادارہ کا قیام جو تمام مسالک و مدارس کی نمائندگی کرے اور مدارس کے وفاقیوں کے لیے بھی ایک مگر ان سنڈیکٹ کے فرائض انجام دے! ☆ مجمع الفقہ، نصاب بورڈ (متفقہ جامع نصاب کو متعارف کروانا) تمام مدارس میں امہات الکتب کی تدریس! ☆ نصاب پر باقاعدہ نظر ثانی ہر پانچ سال بعد ہونی چاہیے۔ ☆ مدارس میں فنی تعلیم (مدارس میں انتظام/ دیگر پیشہ وارانہ اداروں کے ساتھ الحاق وغیرہ ہونا چاہیے) ☆ تخصص، اجتہاد اور تحقیق کے لیے ادارتی تعلیمات (تحقیق و تصنیف۔ دارالافتاء) کے لیے موجودہ نظام کو بہتر بنانے کی ضرورت ہے؟ ☆ ایک دینی جرائد کونسل قائم کر کے اس کی جانب سے ایک معیاری سہ ماہی مجلے کا اجراء جو مسلکی تفریق سے بالاتر ہو کر مختلف ملکی اور عالمی مسائل پر بحیثیت مجموعی مدارس دینیہ کے نقطہ نظر کی وضاحت کرے۔

ج۔ قومی سطح پر مدارس کی نمائندگی کے لیے ایک وسیع البیاد ادارے کے قیام کی تجویز معقول ہے۔ اس سلسلہ میں ”وفاق المدارس العربیہ پاکستان“ مفوضہ خدمت انجام دینے کے لیے حاضر ہے۔

☆ متفقہ جامع نصاب کی ترویج مشکل ہے۔ امہات الکتب میں اختلاف ہے۔ ممکن ہے ایک مسلک کے نزدیک جو کتاب ”ام الکتاب“ کا درجہ رکھتی ہو دوسرے کے نزدیک نہ ہو، اس لیے اپنے مسلک کے مطابق مرتب نصاب پڑھانا ہی مناسب ہے۔ البتہ مشترکہ مقاصد کے لیے ایک آواز ہونا ضروری ہے۔ ☆ ہر پانچ سال بعد نصاب پر باقاعدہ نظر ثانی کی تجویز درست ہے۔ ☆ مدارس کے بھاری بھرکم نصاب کے ساتھ مزید کسی فنی تعلیم کی گنجائش نہیں۔ دینی مدارس کا اصل مقصد معاشرہ میں مسجد و مدرسہ کے ادارہ کو قائم رکھنا اور رجال کا فراہم کرتے رہنا ہے جو کہیں اور سے فراہم نہیں ہو سکتے۔ فنی اور پیشہ وارانہ تعلیم کی صورت میں یہ مقصد متاثر و مجروح ہوگا۔ ☆ تحقیق و تصنیف اور تخصصات کے لیے مدارس کا اپنا نظام موجود ہے۔ موجودہ عالمی تناظر میں اس کے نصاب میں مشاورت کے ساتھ تبدیلی کی جاسکتی ہے۔ ☆ دینی جرائد کونسل کے قیام اور اس کی طرف سے معیاری سہ ماہی مجلے کے اجراء کی تجویز بہت مثبت ہے۔ میری رائے میں اگر ممکن ہو تو سہ ماہی کی بجائے یہ مجلہ ہر ماہ شائع ہونا چاہیے۔

والسلام



محمد حنیف جالندھری

ناظم اعلیٰ وفاق المدارس العربیہ پاکستان

مہتمم جامعہ خیر المدارس، ملتان

یکم ربیع الاول ۱۴۲۶ھ - ۱۱/ اپریل ۲۰۰۵ء